



MALTA

**QORTI TA' L-APPELL**

**ONOR. IMHALLEF  
JOSEPH A. FILLETTI**

**ONOR. IMHALLEF  
GIANNINO CARUANA DEMAJO**

**ONOR. IMHALLEF  
GINO CAMILLERI**

Seduta tat-8 ta' Jannar, 2003

Appell Civili Numru. 2670/1999/1

**Catharina Harvey**

**VS**

**Dr. Peter Caruana Galizia nominat bhala kuratur  
deputat ghan-nom u in rappresentanza ta' l-assenti  
Christopher Andrew Harvey**

**Il-Qorti,**

**PRELIMINARI**

### **IC-CITAZZJONI TA' L-ATTRICI**

1. B'citazzjoni pprezentata fid-9 ta' Dicembru 1999 l-attrici kienet talbet lil Qorti:

- (a) tippronunzja is-separazzjoni personali bejn il-partijiet;
- (b) tikkundanna l-konvenut ihallas lill-attrici dik is-somma li jogghobha tiffissa bhala manteniment ghaliha;
- (c) tiddikjara xolta l-kommunjoni tal-akkwisti gia' esistenti bejn il-partijiet u tillikwida u tiddividi l-istess porzjonijiet skond il-ligi;
- (d) tapplika kontra l-konvenut l-Artikoli 48, 51 u 52 jew kull artiklu iehor applikabbli skond il-ligi;
- (e) tawtorizza l-attrici tirresjedi fid-dar konjugali u tordna li l-konvenut ghandu jivvaka l-istess;

### **L-ECCEZZJONIJIET TAL-KONVENUT NOMINE**

2. Il-konvenut nomine eccepixxa fost affarijiet ohra, u bhala l-ewwel eccezzjoni:

in-nuqqas ta' gurdizzjoni ta' dina l-Qorti (Art 741 u 742 Kap. 12) stante li l-konvenut huwa domiciljat l-ingilterra u residenti il-Libja u l-attrici mhiex ta' nazzjonalita` Maltija u mhix residenti hawn Malta izda prezenti biss fuq tourist visa.

### **IS-SENTENZA APPELLATA**

3. B'sentenza in parte moghtija fit-22 ta' Gunju 2001, dina l-Qorti cahdet l-ewwel eccezzjoni ta' l-esponenti dwar in-nuqqas ta' gurdizzjoni.

### **L-APPELL TAL-KONVENUT NOMINE**

4. Il-konvenut nomine hass ruhu aggravat minn dina s-sentenza u, wara li gie debitament awtorizzat b'digriet moghti fit-13 ta' Lulju 2001, interpona appell fuq l-aggravju li gej:

(i) L-ewwel Qorti applikat l-ligi hazin. Is-sentenza ta' l-ewwel Qorti hija motivata biss fuq il-presenza ta' l-attrici hawn Malta that l-artiklu 742(1)(b) li jaghti gurdizzjoni lill-Qrati Civili ta' Malta biex jisimghu u jiddeciedu l-kawzi kollha li jirrigwardjaw il-persuni hawn taht imsemmija:

(ii) L-ewwel Qorti lanqas dahlet fil-kwistjoni tan-natura tal-presenza ta' l-attrici f'dawn il-Gzejjer li hija wahda ghal

kollox irregolari: L-attrici fil-fatt qatt ma applikat ghal *residence permit* f'dan il-pajjiz, kif kellha taghmel taht il-Kap 217 stante li mhux Maltija jew membru ta' korp diplomatiku u l-*istatus* taghha huwa ghalhekk dak ta' turista b'permess tibqa' hawn ghal massimu ta' tliet xhur. Qabel ma jaghlqu dawn it-tliet xhur l-attrici ssiefer, u meta terga tidhol f'dan il-pajjiz, tirbah tliet xhur ohra. B'hekk jigi evitat l-obbligu li tapplika ghal *residence permit* mill-*Principal Immigration Officer* u b'hekk ma tesponix ruhha ghal taxa minima ta' Lm1,000 fis-sena. L-attrici bi status legali ta' turista ma tistax tippretendi access ghall-Qrati biex tfittex persuna li mhiex komiciljata, residenti jew prezenti hawn. Il-fatt li l-attrici pruvat tuza is-servizzi tas-*Social Services Department* biex tadotta tarbija ma jbidilx l-*istatus* taghha izda juri biss in-nuqqas ta' attenzjoni mid-dipartiment meta joffri servizz socjali lill-persuni li ma ghandhomx dritt ghalihom.

(iii) L-ewwel Qorti skartat dan kollu billi qalet li dina hija semplicement kwistjoni amministrattiva. L-esponenti ma jhossx li l-kwistjoni kellha tigi trattata b'daqshekk leggerezza.

(iv) Li l-appellant nomine jhoss li l-interpretazzjoni korretta ta' l-artiklu 741(1)(b) trid issir fl-isfond tal-principju baziku *actor sequit forum rei*. Ghalhekk huwa l-konvenut li ghandu jkollu d-domicilju, residenza jew almenu prezenza hawn biex tigi eradikata l-gurisdizzjoni. Kwalunkwe interpretazzjoni ohra tasal ghall-konkluzzjoni assurda, indikata fir-rikors ghall-awtorizzazzjoni ghall-appell, li kwalunkwe persuna minn hawn Malta, fil-kumdità ta' darha, tista' tharrek per ezempju lill-President ta' l-Amerika.

(v) L-ewwel Qorti citat is-sentenza *Sixt vs sixt* in sostenn. Izda, bir-rispett kollu din is-sentenza, kif mibdula mill-Qorti ta' l-Appell b'sentenza moghtija fl-14 ta' Frar 2000, iddecidiet l-oppost u cioe` li bl-abbraccja l-principju: *ubi te invenio, ibi te convenio*. Din kienet kawza fej l-attur kien residenti l-Germanja u l-konvenuta f'Ghawdex. L-ewwel Qorti f'Ghawdex iddecidiet li m'ghandhiex gurisdizzjoni, izda l-Qorti ta' l-Appell, kif inhu xieraq, iddecidiet li l-Qrati taghna kellhom gurisdizzjoni fuq il-konvenuta li kienet, kif deher ampjament mill-provi, residenti Ghawdex. F'dan il-kaz huwa pacifiku li l-

konvenut m'huwix residenti Malta izda l-Libya, fejn jahdem, jhallas it-taxxi kif ukoll kontribuzzjonijiet ta' sigurta' socjali, u huwa logikament jew f'dak il-pajjiz jew forsi l-Ingilterra fejn hu domiciljat u cittadin u fejn gie celebrat iz-zwieg, li jrid jitharrek.

Ghaldaqstant, l-appellant nomine talab li dina l-Qorti tannulla u tirrevoka s-sentenza attakkata billi tilqa' l-ewwel eccezzjoni tal-konvenut bl-ispejjez kollha kontra l-attrici.

**IR-RISPOSTA TA' CATHARINA HARVEY GHALL-RIKORS TA' L-APPELL TA' DR. PETER CARUANA GALIZIA NOMINE**

5. L-attrici appellata wiegbet hekk:

(i) Illi b'sentenza in parte moghtija fit-22 ta' Gunju 2001 il-Qorti Civili cahdet l-ewwel eccezzjoni ta' l-appellant nomine dwar in-nuqqas ta' gurdizzjoni tal-Qrati ta' Malta.

(ii) Illi din is-sentenza in parte fil-fatt timmerita konferma stante li l-Qorti wriet apprezzament korrett tal-fatti u tal-ligi u specifikament ta' l-artikolu 742(1)(b) u waslet ghall-konkluzjoni li stante li "Jirrizulta li almenu l-attrici hija llum residenti Malta" dan hu bizzejjed sabiex tichad l-eccezzjoni ta' l-appellant rigwardanti n-nuqqas ta' gurdizzjoni tal-Qrati ta' Malta.

(iii) Illi a skans ta' ripetizzjoni, l-appellata tirreferi ghan-noti ta' osservazzjonijiet taghha kemm quddiem is-Sekond' Awla tal-Qorti Civili kif ukoll quddiem il-Prim' Awla tal-Qorti Civili u t-trattazzjoni quddiem l-Prim' Awla tal-Qorti Civili.

(iv) Illi l-appellata mhux ser terga tidhol fil-kwistjoni purament amministrattiva rigwardanti jekk kellhiex bzonn jew le ta' *residence permit* li dahal fiha l-appellant fil-petizzjoni ta' l-Appell tieghu stante li dan diga gie trattat minnha fid-dettal quddiem il-Prim' Awla fil-paragrafu precedenti. Jinghad izda kategorikament li l-appellata qatt ma kellha bzonn issiefer kull tlett xhur kif jinsinwa l-appellant nomine u fil-fatt qatt ma ghamlet hekk. In oltre hu stramb li l-appellant nomine llum fil-petizzjoni ta' l-Appell jallega li l-attrici ma kenitx intitolata li tavvicina s-*Social Services Department* biex taddotta tarbija stante li

kien l-istess appellant nomine li dak iz-zmien kien qed jassisti lilha u lil zewgha f'dawn il-proceduri.

Ghaldaqstant l-appellata tissottometti lil din il-Qorti ta' l-Appell tikkonferma din is-sentenza in parte ta' l-ewwel Qorti bl-ispejjez kontra l-konvenut nomine.

### **KONSIDERAZZJONIJIET TA' DIN IL-QORTI**

6. Dan l-appell jikkoncerna zewg kawzi konnessi li bi qbil bejn il-partijiet kontendenti gew trattati konteswalment u ghalhekk dak li ser jinghad f'kawza wahda japplika u huwa wkoll validu, multatis mutandis, ghall-kawza l-ohra. L-ewwel kawza hija dik fl-ismijiet "Catharine Harvey – vs – Christopher Harvey et" (Citazzjoni Numru 1518/98) u l-ohra hija fl-ismijiet "Catherine Harvey – vs – Dr. Peter Caruana Galizia bhal kuratur deputat ghan-nom u in rapprezentanza ta' l-assenti Christopher Andrew Harvey" (Citazzjoni Numru 2670/99). Is-sentenzi "in parte" li nghataw fiz-zewg kawzi, mertu ta' dan l-appell, gew decizi flimkien mill-Prim' Awla tal-Qorti Civili fit-22 ta' Gunju 2001 u t-tnejn huma cirkoskritti ghall-ewwel eccezzjoni sollevata mill-konvenuti appellant rigwardanti l-eccepita nuqqas ta' gurdizzjoni ta' dawn il-Qrati a tenur ta' l-artikolu 742 tal-Kodici ta' Organizzazzjoni Civili (Kap. 12), liema eccezzjonijiet, sollevati fiz-zewg proceduri, gew respinti mill-ewwel Qorti. Dan l-appell ghalhekk huwa wkoll limitat ghal dina l-eccezzjoni.

7. Billi, kif ser jinghad, hemm ness necessarju bejn l-aspetti fattwali u dawk ta' dritt fiz-zewg proceduri, ikun utli u opportun li f'dan l-istadju jsir accenn ghal certi fatti saljenti dwar l-istatus tal-kontendenti kif jemergu mill-provi li gew prodotti quddiem l-ewwel Qorti. In segwitu mbaghad isiru kostatazzjonijiet ta' natura legali u fl-ahharnett isir raffront bejn dawn iz-zewg aspetti ta' fatt u ta' dritt.

8. Mill-provi prodotti ghandu jirrizulta pacifiku li kemm l-attrici appellata, Catharine Harvey, kif ukoll zewgha Christopher Andrew Harvey m'humix ta' nazzjonalita` Maltija u lanqas ma huma cittadini Maltin. Jirrizulta wkoll bla dubju, li almenu

L-attrici hija residenti Malta, li ilha tiffrekwenta Malta sa minn qabel is-sena 1989, f'liema sena kienet regghet giet Malta appozitament biex tiltaqa' mal-konvenut fuq stedina tieghu, u li wara z-zwieg taghhom li gie ccelebrat fl-Ingilterra fl-1990, hija giet tirisjedi Malta f'dar mixtrija minn zewgha ffit wara z-zwieg taghhom celebrat l-Ingilterra u baqghet tghix Malta minn dak iz-zmien. Fil-mument li hija intavolat l-odjerni proceduri gudizzjarji ghall-fini ta' separazzjoni personali "a mensa et thoro" (Ctazzjoni Numru 2670/99) u dik ta' manteniment (Citazzjoni Numru 1518/98), kemm f'wahda kif ukoll fl-ohra, l-attrici kienet certament ghalhekk mhux biss prezenti Malta imma wkoll residenti – apparti li jista' jkun li ghall-fini ta' rekwiziti strettament ta' natura amministrattiva hija setghet ma kenitx titqies li hija residenti Malta permanentement.

Id-diffikulta` ghalhekk li fir-realta` tat lok ghal dawn iz-zewg appelli in ezami jikkoncernaw lill-konvenut Christopher Andrew Harvey proprio, ta' nazzjonalita` Ingliza, u dan peress li l-istess konvenut appellant qieghed jikkontendi illi huwa mhux biss m'ghandux nazzjonalita` jew cittadinanza Maltija imma li huwa domiciljat l-Ingilterra "f'liema pajjiz huwa normalment residenti ...", li Malta juzaha biss 'transit point' biex imur ghax-xoghol fil-Libja, li la hu u lanqas martu m'ghandhom 'residence permit' u lanqas biss m'ghandhom ebda dritt li joqghodu f'Malta.

9. Din il-Qorti ezaminat bir-reqqa l-fatti kollha tal-kaz u hija tal-fehma li, bil-maqlub ta' dak li ttanta jallega u jipprova l-konvenut proprju, li kemm l-attrici kif ukoll zewgha kienu ta' lanqas prezenti f'Malta ghall-finijiet u effetti kollha tal-ligi. Mill-provi prodotti ghandu jirrizulta li l-konnessjoni evidenti tal-konvenut proprio ma' Malta kienet tmur ferm 'il hinn minn semplici ness ta' konvenjenza jew ness kazwali kif hu ried jaghti l-Qorti x'tifhem. Il-provi juru li, ghalkemm huwa minnu li l-appellant proprio m'huwiex Malti u jahdem fil-Libja, ilu jiffrekwenta regolarment Malta sa mill-anqas mis-sena 1988. Anzi skond ma xehdet l-attrici bla ma giet kontrodetta huwa gja` kellu relazzjoni precedenti ma' mara ohra Maltija qabel iz-zwieg. Meta l-konvenut proprio

ddecieda li jstabilixxi relazzjoni ma' l-attrici, futura mara tieghu, huwa ghazel Malta biex jiltaqghu, u dan fl-1989. Wara li zzewgu fis-sena 1990 fl-Ingilterra, il-konvenut proprio rritorna Malta fejn akkwista b'xiri dar fejn hu u martu marru joqghodu. Fi kliem iehor, din id-dar ghalihom kienet id-dar matrimonjali. Ovvjament billi l-konvenut proprio kien impjegat gewwa l-Libja, huwa ma setax joqghod il-hin kollu f'Malta. Imma l-Libja kien imur biss ghal fini ta' xoghol u meta kien ikun fil-perijodu ta' serhan jew btala, kien jirritorna hdejn martu fid-dar matrimonjali, igifieri fil-fond numru sebgha (7), Busewdien Road, Wardija. L-appellant jissottometti li huwa xtara dar Malta bhala "holiday home" tieghu igifieri purament u ghall-fini biss ta' konvenjenza u prossimita` mal-Libja. Din il-Qorti, tenut kont tac-cirkostanzi kollha kompriz ukoll il-fatt li l-attrici martu kienet tirisjedi f'din id-dar, hija konvinta li l-istess dar kienet tirrapresenta xi haga ferm aktar ghall-konjugi minn semplici "holiday home". Dan kollu l-Qorti tikkostatah per ezempju mill-fatt li, wara z-zwieg, u meta l-koppja Harvey irriskontraw diffikoltajiet fizici biex ikollhom ulied, ghamlu l-hsieb li minn Malta jinizjaw proceduri biex possibilment jaddottaw tarbija jew wild mir-Rumanija (ara Dok. CH1, affidavit ta' l-attrici, fol. 45 – 47 tal-process, Citazzjoni Numru 2670/99). Biex jghixu gewwa Malta, minbarra x-xiri ta' l-immobbli, il-konvenut proprio inoltre kien jaghmel uzu mis-salarju tieghu li kien jippercepixxi mill-Libja u dan tramite s-servizzi ta' banek Maltin, mnejn jirrizulta li ghamel anke self ta' flus. Fil-fehma tal-Qorti ghalhekk l-assjem ta' dawn il-provi huwa sufficjenti biex jevidenzja almenu l-prezenza, jekk mhux addirittura r-residenza tal-konvenut appellant f'Malta – imqar jekk din ir-residenza, ghal l-fini ta' rekwiziti amministrativi ta' l-awtoritajiet ta' l-Istat Malti ma kenitx setghet tabilhaqq titqies bhala wahda tali.

10. Nigu issa ghall-aspetti ta' dritt. Fis-sentenzi moghtijin mill-ewwel Qorti, meritu ta' dawn iz-zewg appelli, gie ritenut, b'mod pjuttost sempicistiku li galadarba l-ligi tal-procedura nostrali giet estiza, ghall-fini ta' gursidizzjoni, biex tikkompreni wkoll gursidizzjoni bbazata fuq prezenza u billi l-ligi taghna – u specifikament fl-artikolu 742 tal-Kap. 12, kif emendat u mwessa' bl-Att XXIV tal-

1995 – tuza l-kliem “kull persuna”, allura minn dan jidher li jkun bizzejjed, għall-fini ta’ guriisdizzjoni, li almenu l-attrici kienet, bhal f’dan il-kaz, prezenti f’Malta fil-mument li gew istitwiti l-kawzi. L-ewwel Qorti hawn ghamlet ukoll riferenza għad-decizjoni ta’ din il-Qorti, kif diversament presjeduta, fil-kawza fl-ismijiet “Sixt – vs – Sixt” mogħtija fl-14 ta’ Frar 2000, fejn skond l-ewwel Qorti – skorrettement fil-fehma ta’ din il-Qorti – “gie accettat il-principju illi l-fatt li wahda mill-partijiet kienet qed toqghod Malta kien sufficjenti biex il-Qrati tagħna jigu investiti b’guriisdizzjoni” u ziedet ukoll tghid li “din il-Qorti thoss illi ma jstax ikun mod iehor għax id-dicitura tal-ligi sew fit-test Malti sew f’dak Ingliz hija daqstant cara”. Din il-Qorti ezaminat is-sentenza “Sixt – vs – Sixt” (Citazzjoni Numru: 44/1197) u fl-ewwel lok sabet li bhala stat ta’ fatt f’dak il-kaz kemm l-attur kif ukoll il-konvenuta kienu t-tnejn Malta fil-mument li giet intavolata c-citazzjoni u ma kenitx għalhekk qegħda tipprospetta li kellha guriisdizzjoni a bazi tal-presenza ta’ wahda jew wiehed biss mill-partijiet, sija jekk ikun attur/attrici jew konvenut/konvenuta fil-kawza. Tant hu hekk li dik il-Qorti accettat li kellha guriisdizzjoni wara li rriteniet li

“Jidher għalhekk ‘prima facie’ li l-attur kien korrett meta intavola l-kawza odjerna semplicement a bazi tal-presenza tieghu u tal-konvenuta fil-gzejjer Maltin.”

Din il-Qorti, anzi bil-maqlub ta’ dak li gie ritenut mill-ewwel Qorti, u s’hawn l-appellant għandu ragun fl-aggravju tieghu, tirritjeni li meta fl-artikolu 742, tal-Kap. 12, il-ligi tirreferi għal “kull persuna” u tabbinaha, fost oħrajn, ma’ mera presenza, linja hawn qegħda necessarjament, tirreferi għall-presenza tal-parti konvenuta fuq il-principju ta’ “ubi te invenio, ibi te convenio”. Diversament ikun tassew ifisser, kif tajjeb argomenta l-appellant, li jkun bizzejjed għall-parti attrici li tkun jew tigi Malta u tharrek lil min trid indipendentement minn kull konsiderazzjoni oħra rigwardanti l-parti konvenuta – haga dina li legalment hija inaccettabbli. Fil-kaz Sixt – vs – Sixt (ibid. supra), gie osservat ukoll in propozitu illi,

“... l-attur akkwista dar f’Għawdex u jigi f’dawn il-gzejjer minn zmien għall-iehor u l-konvenuta tirisjedi hawnhekk għal-preijodi twal fis-sena minhabba illi t-tifel minuri



jattendi skola lokali. Meta giet ipprezentata din il-kawza l-kontendenti nzertaw it-tnejn f'dawn il-gzejjer". (Sorrolinear tal-Qorti)

11. Applikat dak li gie ritenut fid-decizjoni 'Sixt – vs – Sixt', mutatis mutandis, għall-kaz in ezami, naraw li l-appellant kien mhux biss iqatta', billi jirrisjedi, diversi perijodi ta' zmien f'Malta biex ikun hdejn martu imma saħansitra xtara dar Malta u anke għamel il-hsieb, f'xi zmien, li jaddotta tarbija tramite proceduri li kellhom jinbdew Malta. Naturalment bil-fatt li jigi stabbilit li l-Qrati tagħna għandhom għurisdizzjoni biex jisimghu u jiddeciedu kawza jew kawzi ta' din ix-xorta, ma jfissirx li kienet applikabbli u kellha tigi applikata għall-fatti tal-kaz il-ligi Maltija. Pero` una volta li jigi sufficjentement stabbilit li kien hemm presenza tal-parti konvenuta, allura dan ifisser li għurisdizzjoni jkun hemm da parti ta' dik il-Qorti.

12. L-appellant konvenut pero` ma jjeqafx biss fuq sottomissjonijiet teoretici imma jadduci bħala raguni ulterjuri għac-cahda tat-talbiet attrici fuq bazi ta' nullita` billi allega li wara kollox fil-mument li gew istitwiti l-kawzi huwa kien assenti minn Malta. Dan hu punt ta' certa validita` għax kif tajjeb jelabora l-Avukat Ludvic Caruana fit-tezi dottorali tieghu (ara "Jurisdiction of the Courts in Private International Law – A comparative study", University of Malta, 1997, pag. 60) hu u jikkummenta fuq id-decizjoni "Busuttil – vs – Haas" (1979), "In this case the Court also reaffirmed that normally the relevant point in time would be the moment when the writ was filed"

imma b'dan li,

"but it laid that here the defendant had acted illegally to defraud the Court out of its jurisdiction, and it stated that in this case it had jurisdiction".

Fil-kaz in ezami ma hawn l-ebda allegazzjoni li l-konvenut ipprova jqarraq bil-Qorti izda hu jghid li mill-passaport seta' juri li ma kienx Malta fil-mument li gie pprezentat fir-Registru l-att ta' citazzjoni, mentri martu għazlet il-mument meta hu kien assenti biex, wara li tikkapparra l-effetti

mobbli li kien hemm fid-dar li ghandhom f'Malta, tagixxi gudizzjarjament kontrieh. L-attrici min-naha taghha tichad tali agir abbużiv u tghid anzi li hija ma kenitx f'posizzjoni li tkun taf b'certezza fejn kien jinsab zewgha fil-mument li agixxiet kontrieh u billi huwa kien spiss u frekwentement Malta hija agixxiet kontrieh fuq l-assunzjoni li zewgha kien jinsab fil-gzejjer Maltin u meta rrizultatla li kien fil-fatt assenti, hija talbet u otteniet in-nomina ta' kuraturi deputati biex jirraprezentaw lil zewgha ghall-fini tal-proceduri gudizzjarji. Din il-Qorti, tenut kont tac-cirkostanzi kif hawn fuq esposti, jidhrilha li l-attrici agixxiet korrettement minn punto di vista procedurali. Li kieku l-attrici otteniet sentenza kontra zewgha fl-assenza tieghu u minghajr ma pprocediet qabel ghal nomina ta' kuraturi deputati biex jirraprezentawh allura kien ikun hemm tassew lok ta' nullita' imma dan ma kienx il-kaz. B'dan il-mod ghalhekk jemergi li l-konvenut proprio kien validament rapprezentat Malta u ma jistax jinghad li sofraxi pregudizzju. Dan kollu qieghed ukoll jinghad bla hsara tal-fatt li skond l-artiklu 742(1)(f), apparti mis-sub-artikolu (b) li gie ezaminat f'din is-sentenza, hemm ukoll radikata gurisdizzjoni f'kaz ta' kull persuna ghal kull obligazzjoni favur persuna li tinsab Malta meta s-sentenza tista' tkun esegwita f'Malta. Naturalment dan kollu qieghed jinghad bla hsara ta' eccezzjonijiet legali ohrajn li ghal fini ta' dawn l-appelli ma gewx u ma humiex ser jigu investiti, kompriza l-eccezzjoni, sollevata f'kawza minnhom ta' 'lis alibi pendens', billi l-appell, kif gja` intqal fil-bidu, huwa ghalissa ristrett u cirkoskritt ghall-ewwel eccezzjoni dwar nuqqas ta' gurisdizzjoni li, kif rajna, m'hijiex fondata la fil-fatt u lanqas fid-dritt u qeghda tigi respinta. Dan ifisser li din il-Qorti, ghalkemm fuq ragunijiet motivati differentement minn kif gie ritenut mill-ewwel Qorti, xorta wahda hija tal-fehma li l-appelli fix-xewg kawzi ghandhom jigu michuda.

Ghal dawn ir-ragunijiet;

Tiddeciedi billi tichad l-appell tal-konvenut appellant nomine bl-ispejjez gudizzjarji taz-zewg istanzi kontra tieghu, u billi din hija biss decizjoni "in parte" tordna li, tramite r-Registratur, l-atti processwali taz-zewg kawzi jigu rinvjati mill-aktar fiss quddiem il-Prim' Awla tal-Qorti Civili

Kopja Informali ta' Sentenza

ghall-fini ta' kontinwazzjoni tas-smiegh tal-kawza skond il-ligi.

-----TMIEM-----